

आकाशवाणी मध्यप्रदेश

### मुख्यमंत्री- केंद्रीय बजट

मुख्यमंत्री डॉ. मोहन यादव आज भोपाल में केंद्रीय बजट 2026-27 पर आयोजित एक महत्वपूर्ण पत्रकार वार्ता को संबोधित कर रहे हैं। मुख्यमंत्री ने बजट की सराहना करते हुए इसे 'देश की प्रगति का मार्ग' और 'सर्वसमावेशी' बताया है। उन्होंने कहा कि यह बजट प्रधानमंत्री मोदी के विजन के अनुरूप भारत को गरीब, युवा अन्नदाता और नारी शक्ति यानि ज्ञान आधारित अर्थव्यवस्था बनाने की दिशा में बड़ा कदम है।

मुख्यमंत्री ने रेखांकित किया कि बजट में सतत विकास की स्पष्ट संकल्पना दिखाई देती है जो न केवल वर्तमान आवश्यकताओं को पूरा करती है बल्कि भविष्य की पीढ़ियों के लिए भी सशक्त भारत की नींव रखती है।

### व्यापार समझौते

अमरीका के राष्ट्रपति डॉनल्ड ट्रंप ने कहा है कि भारत के साथ अमरीका के गहरे संबंध भविष्य में और भी मजबूत होंगे। राष्ट्रपति ट्रंप ने सोशल मीडिया पोस्ट में कहा कि दोनों देश एक व्यापार समझौते पर सहमत हुए हैं, जिसके अंतर्गत अमरीका भारत पर 25 प्रतिशत की जगह 18 प्रतिशत टैरिफ लगाएगा। ट्रंप ने कहा है कि प्रधानमंत्री नरेन्द्र मोदी उनके सबसे करीबी दोस्तों में से एक हैं। उन्होंने श्री मोदी को शक्तिशाली और सम्मानित नेता बताया। राष्ट्रपति ट्रंप ने कहा कि वे और प्रधानमंत्री मोदी ऐसे नेता हैं, जो समस्याओं को हल करना जानते हैं, जिसे कई देश करने से कतराते हैं।

### मुख्यमंत्री- ट्रेड डील

मुख्यमंत्री डॉ. मोहन यादव ने भारत और अमेरिका के बीच हुई ट्रेड डील को ऐतिहासिक कदम बताया है। उन्होंने कहा कि यह भारत के मजबूत नेतृत्व और विकास में साझा विश्वास को दर्शाती है और इससे मेक इन इंडिया को नई गति मिलेगी।

### अन्नपूर्णा-भारत-अमरीका व्यापार समझौता

केंद्रीय महिला तथा बाल विकास मंत्री अन्नपूर्णा देवी ने भारत-अमरीका व्यापार समझौते पर प्रधानमंत्री नरेन्द्र मोदी और अमरीका के राष्ट्रपति डॉनल्ड ट्रंप को बधाई देते हुए इसे साझा समृद्धि और वैश्विक विश्वास का नया अध्याय बताया। उन्होंने कहा कि यह समझौता 'मेक इन इंडिया' पहल में विश्वास, सहयोग और अंतरराष्ट्रीय भरोसे को मजबूत करेगा तथा निवेश, नवाचार और रोजगार को बढ़ावा देने के साथ एम.एस.एम.ई. और महिला-नेतृत्व वाले उद्यमों के लिए नए वैश्विक बाजार अवसर खोलेगा।

## शेयर बाजार

ऐतिहासिक भारत- अमरीका व्यापार समझौते की घोषणा के बाद आज सुबह के कारोबार में घरेलू शेयर बाजार के प्रमुख सूचकांक सेंसेक्स और निफ्टी में तीन प्रतिशत की तेजी देखी गई। अंतिम समाचार मिलने तक सेंसेक्स दो हजार 503 अंक बढ़कर 84 हजार एक सौ 70 और निफ्टी सात सौ 67 अंक की बढ़ोतरी के साथ 25 हजार आठ सौ 56 पर पहुंच गया।

## उर्वरक-वितरण

प्रदेश के किसानों को खाद के लिए लंबी कतारों से बचाने के लिए प्रदेश सरकार 6 फरवरी से नई व्यवस्था लागू करने जा रही है। अब उर्वरक का वितरण केवल ई-टोकन के माध्यम से किया जाएगा और किसी भी तरह के ऑफलाइन टोकन मान्य नहीं होंगे। रीवा जिला विपणन अधिकारी शिखा सिंह वर्मा ने बताया कि किसान [e-token.mpkrishi.org](http://e-token.mpkrishi.org) पोर्टल पर आधार और मोबाइल ओटीपी के जरिए अपना पंजीकरण कर सकते हैं। यह ई-टोकन जारी होने के बाद तीन दिनों तक वध रहेगा, जिससे किसान अपनी सुविधानुसार नजदीकी रिटेलर से खाद प्राप्त कर सकेंगे।

## मौसम

प्रदेश में पश्चिमी विक्षोभ की सक्रियता के कारण मौसम का मिजाज बदल गया है। आज भोपाल, ग्वालियर और रीवा सहित प्रदेश के 20 जिलों में बारिश और ओलावृष्टि का अलर्ट जारी किया गया है। मौसम विभाग के अनुसार, जेट स्ट्रीम हवाओं के प्रभाव से उत्तरी मध्य प्रदेश में कड़ाके की ठंड और घना कोहरा छाने की संभावना है। ग्वालियर और मंदसौर जिलों इलाकों में पहले ही ओले गिरने से ठिठुरन बढ़ गई है।

अब कुछ समाचार संक्षेप में ....

- शिवपुरी में ग्वालियर संभागीय आयुक्त मनोज खत्री ने कल अपना घर गौशाला लुधावली के औचक निरीक्षण के दौरान उपलब्ध चारा, पेयजल एवं चिकित्सा सुविधाओं की स्थिति का अवलोकन किया।
- विश्व आर्द्र भूमि दिवस के मौके पर कल आगरमालवा के सोयतकलांशासकीय महाविद्यालय में इको क्लब के तत्वावधान में आयोजित कार्यक्रम में विद्यार्थियों को वेटलैंड डे का महत्व और पर्यावरण संरक्षण एवं जागरूकता के लिए विद्यार्थियों को शपथ दिलाई गयी ।
- झाबुआ जिले में जिला स्तरीय युवा संगम रोजगार, स्वरोजगार एवं अप्रेंटिसशिप मेला कल प्रातः 11 बजे से दोपहर 3 बजे तक शासकीय औद्योगिक प्रशिक्षण संस्था में आयोजित किया जाएगा।

.....